

Brussell, 6 ta' Ottubru 2021
(OR. en)

12583/21

Fajl Interistituzzjonali:
2021/0314 (NLE)

FISC 161
ECOFIN 947

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	5 ta' Ottubru 2021
lil:	Is-Sur Jeppe TRANHOLM-MIKKELSEN, Segretarju Ġenerali tal-Kunsill tal-Unjoni Ewropea
Nru dok. Cion:	COM(2021) 606 final
Sugġett:	Proposta għal DEĊIŻJONI TA' IMPLIMENTAZZJONI TAL-KUNSILL li temenda d-Deċiżjoni ta' Implimentazzjoni (UE) 2015/2429 li tawtorizza lil-Latvja biex iddaħħal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud

Id-delegazzjonijiet għandhom isibu mehmuz id-dokument COM(2021) 606 final.

Mehmuz: COM(2021) 606 final



IL-KUMMISSJONI
EWROPEA

Brussell, 5.10.2021
COM(2021) 606 final

2021/0314 (NLE)

Proposta għal

DEĊIŻJONI TA' IMPLIMENTAZZJONI TAL-KUNSILL

li temenda d-Deċiżjoni ta' Implimentazzjoni (UE) 2015/2429 li tawtorizza lil-Latvja biex iddahhal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud

MEMORANDUM TA' SPJEGAZZJONI

Skont l-Artikolu 395(1) tad-Direttiva 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (minn hawn 'il quddiem "id-Direttiva tal-VAT¹"), il-Kunsill, li jaġixxi b'mod unanimu fuq proposta tal-Kummissjoni, jista' jawtorizza kwalunkwe Stat Membru biex japplika miżuri speċjali li jidderogaw mid-dispożizzjonijiet ta' dik id-Direttiva sabiex jissimplifika l-proċedura tal-ġbir tal-VAT jew biex jipprevjenu ċerti forom ta' evażjoni jew ta' evitar tat-taxxa.

Permezz ta' ittra rreġistrata mal-Kummissjoni fil-21 ta' April 2021, il-Latvja talbet awtorizzazzjoni biex tibqa' tapplika miżura li tidderoga mill-prinċipji ġenerali li jirregolaw id-dritt għal tnaqqis tal-VAT b'rabta man-nefqa fuq ċerti karozzi tal-passiġġieri li jkunux użati kompletament għal skop ta' xogħol. Flimkien mat-talba għal estensjoni, il-Latvja ressqet rapport li jinkludi rieżami tal-perċentwal previst għal-limitazzjoni tad-dritt għal tnaqqis.

B'konformità mal-Artikolu 395(2) tad-Direttiva tal-VAT, il-Kummissjoni infurmat lill-Istati Membri l-oħra, permezz ta' ittri datati l-10 ta' Ġunju 2021, bit-talba tal-Latvja. Il-Kummissjoni nnotifikat lil-Latvja permezz ta' ittra datata l-14 ta' Ġunju 2021 li kellha l-informazzjoni kollha meħtieġa biex tikkunsidra t-talba.

1. KUNTEST TAL-PROPOSTA

• Raġunijiet u objettivi tal-proposta

L-Artikoli 168 u 168a tad-Direttiva tal-VAT jistipulaw li persuna taxxabbli hija intitolata tnaqqas il-VAT imposta fuq xiri li jkun sar għall-iskopijiet ta' tranzazzjonijiet intaxxati. Il-punt (a) tal-paragrafu 1 tal-Artikolu 26 tad-Direttiva fih rekwiżit li tiġi ddikjarata l-VAT meta xi beni jiffurmaw parti mill-assi tal-imprezza jintużaw għal skopijiet privati tal-persuna taxxabbli jew tal-persunal tagħha jew, b'mod iktar ġenerali, għal skopijiet oħra barra dawk tal-imprezza, fejn il-VAT fuq dawn il-beni kienet kollha jew parti minnha deducibbli. Din is-sistema tippermetti l-irkupru tal-VAT li tkun tnaqqset fil-bidu b'rabta mal-użu privat.

Fil-każ ta' karozzi tal-passiġġieri, huwa diffiċli li din is-sistema tiġi applikata, b'mod partikolari minhabba li huwa diffiċli li ssir distinzjoni ċara bejn l-użu privat u dak professjonali. Meta jinżammu r-registri, iż-żamma u l-verifika tagħhom iżidu piż addizzjonali fuq l-imprezza kif ukoll fuq l-amministrazzjoni.

Skont l-Artikolu 395 tad-Direttiva tal-VAT, l-Istati Membri jistgħu japplikaw miżuri ta' deroga mid-dispożizzjonijiet tad-Direttiva tal-VAT sabiex jissimplifikaw il-proċedura tal-ġbir tal-VAT jew biex jipprevjenu ċerti tipi ta' evażjoni jew ta' evitar tat-taxxa jekk ikunu ġew awtorizzati mill-Kunsill.

Il-Latvja bħalissa hija awtorizzata abbażi tad-Deciżjoni ta' Implimentazzjoni tal-Kunsill (UE) 2015/2429² biex tillimita għal 50 % id-dritt ta' tnaqqis tal-VAT imħallsa fuq ix-xiri, il-kiri fit-tul, l-akkwist intra-Komunitarju u l-importazzjoni ta' karozzi tal-passiġġieri speċifikati, u n-nefqa relatata mal-manutenzjoni, it-tiswija u l-fjuwil għal tali karozzi, meta dawk il-karozzi tal-passiġġieri ma jintużawx biss għal skopijiet kummerċjali. Il-miżura speċjali teħles ukoll lill-persuni taxxabbli milli jkollhom jittrattaw l-użu mhux kummerċjali ta' tali karozzi tal-passiġġieri bħala provvista ta' servizzi. Il-karozzi tal-passiġġieri koperti bil-miżura speċjali huma dawk b'piż massimu awtorizzat ta' mhux aktar minn 3 500 kilogramma u li ma

¹ ĠU 347, 11.12.2006, p.1.

² Id-Deciżjoni ta' Implimentazzjoni tal-Kunsill (UE) 2015/2429 tal-10 ta' Diċembru 2015 li tawtorizza lil-Latvja biex iddaħhal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud, ĠU L 334, 22.12.2015, p. 15-17.

jkollhomx aktar minn tmien postijiet minbarra l-post tas-sewwieq. Il-karozzi tal-passiġġieri li jintużaw għal ċerti attivitajiet speċifiċi jiġu esklużi mir-restrizzjoni fuq id-dritt għal tnaqqis u jkunu ttrattati skont ir-regoli normali: il-karozzi mixtrija biex jergġhu jinbiegħu, għall-kiri jew għall-kiri fit-tul; il-karozzi użati għat-trasportazzjoni tal-passiġġieri (bhat-taxis) jew tal-merkanzija; il-karozzi użati għal-lezzjonijiet tas-sewqan; il-karozzi użati għas-servizzi ta' gwardja jew ta' emerġenza; il-karozzi użati bħala dimostrazzjoni għal vetturi għall-bejgħ. Il-perjodu ta' validità tad-Deciżjoni ta' Implimentazzjoni tal-Kunsill (UE) 2015/2429 giet estiza bid-Deciżjoni ta' Implimentazzjoni tal-Kunsill (UE) 2018/1921³ sal-31 ta' Diċembru 2021.

It-talba preżenti mil-Latvja biex tkompli testendi l-miżura speċjali hija bbażata fuq l-istess raġunijiet bħal dawk ipprezentati fit-talbiet preċedenti. Din it-talba hija akkumpanjata minn rapport li jinkludi rieżami tal-persentaġġ ta' limitazzjoni applikat fuq id-dritt għal tnaqqis, kif mitlub mill-Artikolu 6(2) tad-Deciżjoni ta' Implimentazzjoni tal-Kunsill (UE) 2015/2429. Il-Latvja tqis li l-kundizzjonijiet għall-applikazzjoni tal-miżura speċjali jkomplu japplikaw u li l-limitu applikat ta' 50 % jibqa' xieraq.

Il-Latvja tikkonferma li l-miżura speċjali tippermetti li jitnaqqas il-piż amministrattiv għall-kontribwenti u għall-amministrazzjoni tat-taxxa u tillimita l-evażjoni tal-VAT permezz taż-żamma inkorretta tar-rekords tal-vjaġġi li jsiru b'rabta mal-attivitajiet tan-negozju u d-dikjarazzjonijiet tal-VAT li ma jkunux mimlija kif suppost. Skont id-data pprezentata mil-Latvja, fl-2019 il-mikrointrapriżi u l-SMEs ammontaw għal kważi 99.7 % tal-intrapriżi ekonomikament attivi u dan jikkompjika l-kompitu tal-awtoritajiet tat-taxxa meta jivverifikaw l-użu kummerċjali u privat tal-karozzi tal-passiġġieri. Mill-1 ta' Jannar 2021, l-għadd totali ta' negozjanti rreġistrati fil-Latvja b'karozza tal-passiġġieri waħda jew tnejn kien ta' 21 739 jew 82 % tan-negozjanti rreġistrati kollha li rreġistraw karozzi tal-passiġġieri. Peress li l-mikrointrapriżi u l-SMEs jikkostitwixxu 99.7 % tal-operaturi kollha, il-Latvja ssostni li l-biċċa l-kbira tal-karozzi tal-passiġġieri jintużaw għal skopijiet privati. Skont id-data pprovduta, 2020 87.6 % tal-karozzi tal-passiġġieri kollha li jappartjenu għan-negozjanti rreġistrati ntuzaw mhux biss għal skopijiet kummerċjali iżda wkoll għal skopijiet privati.

Minhabba l-impatt pożittiv tal-miżura speċjali fuq il-piż amministrattiv tal-kontribwenti u tal-awtoritajiet tat-taxxa, huwa propost li tingħata l-miżura għal perjodu limitat ieħor, sal-31 ta' Diċembru 2024. Jenħtieg li ma' kull talba ta' estensjoni jinhemeż rapport li jinkludi rieżami tal-perċentwal applikat u jenħtieg li din it-talba tintbagħat lill-Kummissjoni sal-31 ta' Marzu 2024.

- **Konsistenza mad-dispożizzjonijiet eżistenti fil-qasam ta' politika**

Derogi simili b'rabta mad-dritt ta' tnaqqis ingħataw lil Stati Membri oħra (l-Estonja⁴, l-Ungerija⁵, il-Kroazja⁶, il-Polonja⁷, l-Italja⁸ u r-Rumanija⁹).

³ Id-Deciżjoni ta' Implimentazzjoni tal-Kunsill (UE) 2018/1921 tal-4 ta' Diċembru 2018 li temenda d-Deciżjoni ta' Implimentazzjoni 2015/2429 li tawtorizza lil-Latvja biex iddaħħal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud, ĠU L 311, 7.12.2018, p. 36–37.

⁴ Id-Deciżjoni ta' Implimentazzjoni tal-Kunsill (UE) 2017/1854 tal-10 ta' Ottubru 2017 li temenda d-Deciżjoni ta' Implimentazzjoni 2014/797/UE li tawtorizza lir-Repubblika tal-Estonja biex tapplika miżura ta' deroga mill-punt (a) tal-Artikolu 26(1) u mill-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud, ĠU L 265, 14.10.2017, p. 17–18.

⁵ Id-Deciżjoni ta' Implimentazzjoni tal-Kunsill (UE) 2018/1493 tat-2 ta' Ottubru 2018 li tawtorizza lill-Ungerija biex iddaħħal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud, ĠU L 252, 8.10.2018, p. 44–46.

L-Artikolu 176 tad-Direttiva tal-VAT jistipula li l-Kunsill għandu jiddetermina n-nefqa li minnha ma tistax tinaqqas il-VAT. Sakemm dan iseħh, huwa jawtorizza lill-Istati Membri jkomplu japplikaw l-esklużjonijiet, li ddaħħlu fis-seħh fl-1 ta' Jannar 1979. Għaldaqstant, hemm għadd ta' dispożizzjonijiet ta' sospensjoni li jirrestringu d-dritt għal tnaqqis tal-VAT b'rabta mal-karozzi tal-passiġġieri.

Minkejja l-inizjattivi preċedenti biex jiġu stabbiliti regoli skont liema l-kategoriji tan-nefqa jistgħu jkunu soġġetti għal restrizzjoni fuq id-dritt għal tnaqqis¹⁰, tali deroga hija xierqa sakemm dawn ir-regoli jiġu armonizzati fil-livell tal-UE.

2. BAŽI ĠURIDIKA, SUSSIDJARJETÀ U PROPORZJONALITÀ

• Baži ġuridika

L-Artikolu 395 tad-Direttiva tal-VAT.

• Is-sussidjarjetà (għall-kompetenza mhux esklużiva)

Meta titqies id-dispożizzjoni tad-Direttiva tal-VAT li fuqha hija bbażata l-proposta, il-prinċipju tas-sussidjarjetà ma japplikax.

• Proporzjonalità

Id-Deciżjoni tikkonċerna awtorizzazzjoni mogħtija lil Stat Membru wara talba tiegħu stess u ma tikkostitwixxi l-ebda obbligu.

Minhabba l-ambitu limitat tad-deroga, il-miżura speċjali hija proporzjonata mal-għan li jrid jintlaħaq, jiġifieri s-simplifikazzjoni tal-proċedura tal-ġbir tat-taxxa u l-prevenzjoni ta' ċerti forom ta' evażjoni jew ta' evitar tat-taxxa. B'mod partikolari, minhabba l-potenzjal li n-negożji jissottojiddikjaraw ir-responsabbiltà tagħhom u minhabba l-iċċekkjar oneruż għall-awtoritajiet tat-taxxa tad-data dwar il-kilometraġġ, ir-restrizzjoni ta' 50 % tissimplifika l-proċedura tal-ġbir tal-VAT u tevita l-evażjoni tat-taxxa inter alia minhabba żamma skorretta tar-rekords u d-dikjarazzjonijiet tal-VAT li ma jkunux mimlija kif suppost.

• Għażla tal-istrument

Strument propost: Deciżjoni ta' Implimentazzjoni tal-Kunsill.

⁶ Id-Deciżjoni ta' Implimentazzjoni tal-Kunsill (UE) 2018/1994 tal-11 ta' Diċembru 2018 li tawtorizza lill-Kroazja biex iddaħħal miżura speċjali ta' deroga mill-punt (a) tal-Artikolu 26(1) u l-Artikolu 168 tad-Direttiva 2006/112/KE dwar is-sistema komuni ta' taxxa fuq il-valur miżjud, ĠU L 320, 17.12.2018, p. 35–37.

⁷ Id-Deciżjoni ta' Implimentazzjoni tal-Kunsill (UE) 2019/1594 tal-24 ta' Settembru 2019 li temenda d-Deciżjoni ta' Implimentazzjoni 2013/805/UE li tawtorizza lir-Repubblika tal-Polonja biex tintroduci miżuri li jidderogaw mill-punt (a) tal-Artikolu 26(1) u l-Artikolu 168 tad-Direttiva 2006/112/KE dwar is-sistema komuni ta' taxxa fuq il-valur miżjud, ĠU L 248, 27.9.2019, p. 71–72.

⁸ Id-Deciżjoni ta' Implimentazzjoni tal-Kunsill 2019/2138/UE tal-5 ta' Diċembru 2019 li temenda d-Deciżjoni 2007/441/KE li tawtorizza lir-Repubblika Taljana sabiex tapplika miżuri ta' deroga mill-Artikoli 26(1)(a) u 168 tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 324, 13.12.2019, p. 7–8).

⁹ Id-Deciżjoni ta' Implimentazzjoni tal-Kunsill (UE) 2020/1262 tal-4 ta' Settembru 2020 li temenda d-Deciżjoni ta' Implimentazzjoni 2012/232/UE li tawtorizza lir-Rumanija tapplika miżuri ta' deroga mill-Artikolu 26(1)(a) u mill-Artikolu 168 tad-Direttiva 2006/112/KE dwar is-sistema komuni ta' taxxa fuq il-valur miżjud ĠU L 296, 10.09.2020, p. 6.

¹⁰ COM (2004) 728 final - Proposta għal Direttiva tal-Kunsill li temenda d-Direttiva 77/388/KEE bl-għan li jiġu ssimplifikati l-obbligazzjonijiet tat-taxxa fuq il-valur miżjud (GU C 24, 29.1.2005, p.10) irtirata fil-21 ta' Mejju 2014 (GU C 153 21. 05. 2014, p. 3)

Skont l-Artikolu 395 tad-Direttiva tal-VAT, huwa possibbli li tinghata deroga mid-dispożizzjonijiet komuni tal-VAT biss bl-awtorizzazzjoni tal-Kunsill, li jaġixxi b'mod unanimu fuq proposta tal-Kummissjoni. Deċiżjoni ta' Implimentazzjoni tal-Kunsill hija l-aktar strument xieraq minhabba li tista' tiġi indirizzata lil Stat Membru individwali.

3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT

- **Konsultazzjonijiet mal-partijiet ikkonċernati**

Din il-proposta hija bbażata fuq talba li għamlet il-Latvja u tirrigwarda biss lil dan l-Istat Membru.

Ma kienx hemm bżonn ta' għarfien espert estern.

- **Valutazzjoni tal-impatt**

Il-proposta għandha l-għan li tissimplifika l-proċedura għall-ġbir tat-taxxa billi tneħhi l-htieġa li persuni taxxabli jzommu rekords dwar l-użu privat ta' karozzi tal-passiġġieri speċifikati, u fl-istess hin, li jkun hemm prevenzjoni tal-evażjoni tat-taxxa minhabba li r-rekords ma jinżammux kif suppost. Il-miżura proposta għalhekk, għandha potenzjal ta' impatt pożittiv kemm għall-impriżi kif ukoll għall-amministrazzjonijiet tat-taxxa. Din is-soluzzjoni giet identifikata mil-Latvja bħala miżura adegwata u tista' titqabel ma' derogi oħrajn tal-imghoddi u tal-lum.

4. IMPLIKAZZJONIJIET BAĠITARJI

Il-proposta mhux se jkollha impatt negattiv fuq ir-rizorzi proprji tal-Unjoni mill-VAT.

5. ELEMENTI OĦRA

Il-proposta hija limitata biż-żmien u tinkludi klawżola ta' estinzjoni għall-31 ta' Diċembru 2024.

F'każ li l-Latvja tikkunsidra estensjoni oħra tal-miżura ta' deroga lil hinn mill-2024, jenħtieġ li jitressaq rapport lill-Kummissjoni li jinkludi rieżami tal-limitu tal-perċentwal flimkien mat-talba għal estensjoni sa mhux aktar tard mill-31 ta' Marzu 2024.

Proposta għal

DEĊIŻJONI TA' IMPLIMENTAZZJONI TAL-KUNSILL

li temenda d-Deciżjoni ta' Implimentazzjoni (UE) 2015/2429 li tawtorizza lil-Latvja biex iddahhal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra d-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud¹, u b'mod partikolari l-ewwel subparagrafu tal-Artikolu 395(1) tagħha,

Wara li kkunsidra l-proposta tal-Kummissjoni Ewropea,

Billi:

- (1) L-Artikolu 168 u 168a tad-Direttiva 2006/112/KE jistabbilixxu d-dritt li persuni taxxabli jnaqqsu t-taxxa fuq il-valur miżjud (VAT) imposta fuq il-provvisti lilhom ta' merkanzija u ta' servizzi li jintużaw għall-finijiet tat-tranzazzjonijiet taxxabli tagħhom. Skont l-Artikolu 26(1), punt (a), ta' dik id-Direttiva, l-użu ta' assi tan-negozju għall-użu privat ta' persuni taxxabli jew tal-persunal tagħhom jew, b'mod aktar ġenerali, għal skopijiet ohra li ma jkunux dawk tan-negozju tagħhom għandhom jiġu ttrattati bħala provvista ta' servizzi.
- (2) Id-Deciżjoni ta' Implimentazzjoni tal-Kunsill (UE) 2015/2429² awtorizzat lil-Latvja, sal-31 ta' Diċembru 2018, biex tillimita għal 50 % id-dritt ta' tnaqqis tal-VAT fuq ix-xiri, il-kiri fit-tul, l-akkwist intra-Komunitarju u l-importazzjoni ta' karożzi tal-passiġġieri b'piż massimu awtorizzat li ma jaqbiżx 3 500 kilogramma u li ma għandhomx aktar minn tmien postijiet minbarra l-post tas-sewwieq, kif ukoll fuq in-nefqa relatata mal-manutenzjoni, it-tiswija u l-fjuwil ta' tali karożzi tal-passiġġieri. L-awtorizzazzjoni teħles ukoll lill-persuni taxxabli milli jkollhom jittrattaw l-użu mhux kummerċjali ta' tali karożzi tal-passiġġieri bħala provvista ta' servizzi.
- (3) Deciżjoni ta' Implimentazzjoni tal-Kunsill (UE) 2018/1921³ estendiet il-validità tad-Deciżjoni ta' Implimentazzjoni 2015/2429 sal-31 ta' Diċembru 2021.

¹ ĠU L 347, 11.12.2006, p. 1.

² Id-Deciżjoni ta' Implimentazzjoni tal-Kunsill (UE) 2015/2429 tal-10 ta' Diċembru 2015 li tawtorizza lil-Latvja biex iddahhal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 334, 22.12.2015, p. 15).

³ Id-Deciżjoni ta' Implimentazzjoni tal-Kunsill (UE) 2018/1921 tal-4 ta' Diċembru 2018 li temenda d-Deciżjoni ta' Implimentazzjoni 2015/2429 li tawtorizza lil-Latvja biex iddahhal miżura speċjali ta' deroga mill-punt (a) tal-Artikolu 26(1) u l-Artikoli 168 u 168a tad-Direttiva 2006/112/KE dwar is-sistema komuni ta' taxxa fuq il-valur miżjud (ĠU L 311, 7.12.2018, p. 36).

- (4) Permezz tal-ittra tal-21 ta' April 2021, il-Latvja ressqet talba lill-Kummissjoni biex tkompli tapplika l-miżura speċjali li tidderoga mill-Artikolu 26(1), il-punt (a), u l-Artikoli 168 u 168a tad-Direttiva 2006/112/KE sabiex tillimita d-dritt ta' tnaqqis fir-rigward tan-nefqa fuq ċerti karożzi tal-passiġġieri li ma jintużawx biss għal skopijiet kummerċjali (“it-talba”).
- (5) Skont l-Artikolu 395(2) tad-Direttiva 2006/112/KE, il-Kummissjoni bagħtet it-talba lill-Istati Membri l-oħra permezz tal-ittri tal-10 ta' Ġunju 2021. Bl-ittra tal-14 ta' Ġunju 2021, il-Kummissjoni nnotifikat lil-Latvja li kellha l-informazzjoni kollha li kellha bżonn biex tivvaluta t-talba.
- (6) Kif mitlub mill-Artikolu 6(2) tad-Deciżjoni ta' Implimentazzjoni (UE) 2015/2429, il-Latvja ressqet rapport li jinkludi l-analiżi tal-perċentwal iffissat għat-tnaqqis tal-VAT. Abbażi ta' informazzjoni attwalment disponibbli, jiġifieri l-esperjenza miksuba minn awditi tat-taxxa u d-data statistika b'rabta mal-użu privat tal-karożzi tal-passiġġieri, il-Latvja tiddikjara li l-limitu ta' 50 % għadu ġustifikabbli u xieraq.
- (7) Minhabba l-impatt pożittiv tal-miżura speċjali fuq il-piż amministrattiv tal-kontribwenti u tal-awtoritajiet tat-taxxa, jenħtieġ li l-Latvja tkun awtorizzata tkompli tapplika l-miżura speċjali.
- (8) Jenħtieġ li l-estensjoni tal-miżuri speċjali jkollha limitu taż-żmien biex tkun tista' ssir evalwazzjoni tal-effettività tagħha u tal-perċentwal xieraq.
- (9) F'każ li l-Latvja tqis li estensjoni ulterjuri tal-miżura speċjali lil hinn mill-2024 hija neċessarja, jenħtieġ li tressaq rapport lill-Kummissjoni li jinkludi rieżami tal-perċentwal applikat, flimkien mat-talba għall-estensjoni, sal-31 ta' Marzu 2024.
- (10) Il-miżura speċjali se jkollha biss effett negligibbli fuq l-ammont globali tad-dhul mit-taxxa miġbur fl-istadju tal-konsum finali u mhux se jkollha effett negattiv fuq ir-rizorsi proprji tal-Unjoni li jingabru mit-taxxa fuq il-VAT.
- (11) Għaldaqstant, jenħtieġ li d-Deciżjoni ta' Implimentazzjoni (UE) 2015/2429 tiġi emendata skont dan,

ADOTTA DIN ID-DECIŻJONI:

Artikolu 1

L-Artikolu 6 tad-Deciżjoni ta' Implimentazzjoni (UE) 2015/2429 huwa sostitwit b'dan li ġej:

‘Artikolu 6

1. Din id-Deciżjoni għandha tapplika mill-1 ta' Jannar 2016. Din għandha tiskadi fil-31 ta' Diċembru 2024.
2. Kull talba għall-estensjoni tal-awtorizzazzjoni prevista f'din id-Deciżjoni għandha titressaq lill-Kummissjoni sal-31 ta' Marzu 2024 u għandha tkun akkumpanjata minn rapport li jinkludi rieżami tal-perċentwal stabbilit fl-Artikolu 1.’.

Artikolu 2

Din id-Deċiżjoni hija indirizzata lir-Repubblika tal-Latvja.
Magħmul fi Brussell,

*Għall-Kunsill
Il-President*